



## **BORD LI JIRREGOLA L-KERA**

**MAGISTRAT  
DR. JOSEPH GATT LL.D.**

**Udjenza ta' nhar l-Erbgha, 14 ta' Mejju 2025**

**Kawża Nru: 196/2023**

**Nru fuq il-Lista: 3**

**Martin Manduca (K.I. nru 0120956M<sup>1</sup>)  
Anne Tabone (K.I. nru 0184455M)  
Louise Manduca Morley (K.I. nru 0559358M)  
Anthony Manduca (K.I. nru 0713262M)  
Pippa Mattei (K.I. nru 0564250M)  
James Arrigo (K.I. nru 295958M)  
Andrew Manduca (K.I. nru 221954M)  
Christine Coney (K.I. nru 837357M)  
Irene Christ (K.I. nru 23531A)  
Philip Manduca (K.I. nru 339960M)  
Sarah wife of Kenneth Paris (K.I. nru 46062M)  
Victor Manduca (K.I. nru 332770M)  
Simon Manduca (K.I. nru 39988M)  
Sylvia Manduca armla ta' John Manduca (K.I. nru 10287428M)  
Michaela Fiorini Lowell KI 622861M, Paul Manduca KI  
337379M u Shanna Buhagiar KI 302690M**

**VS**

---

<sup>1</sup> Korrezzjoni tal-karta tal-identita ta' Martin Manduca awtorizzata fir-registru fl-14 t'April 2023.

**Edward Caruana (K.I. nru 0158462M) u Sylvana Caruana (KI 351359)**

**Il-Bord;**

Ra r-rikors promotur fl-14 ta' April 2023<sup>2</sup>, flimkien mad-dokumenti hemm annessi, fejn *ad litteram*, ġie premiss u mitlub hekk:

- 1. Illi r-rikorrenti huma proprjetarji tal-fond **8, Inguanez Street, Mdina** li ilha mikrija lil l-intimat Caruana ghal dawn l-ahhar snin soggett ghal kirja ta' 1000 euro fis-sena u ai termini tal-ligi il-kera gholiet ghal euro 1252.33 fis-sena.*
- 2. Illi skond il-kuntratt ta' enfitewsi temporanja fl-atti tan-Nutar George Cassar datat 26 ta' Novembru 1985 il-fond fuq imsemmi kien inghata b'cens ta' LM240 fis-sena (**Dok A**). Illi skond kuntratt fl-atti tan-Nutar Hugh Grima datat 26 ta' Ottubru 1995 (**Dok B**) l-konvenut Edward Caruana, li dak iz-zmien ma kienx mizzewweg, akkwista l-utile dominium temporanium in konnessjoni ma' din il-propieta ghaz-zmien li kien ghad fadal u cioe ghal perjodu ta' xi 11 il-sena.*
- 3. illi l-koncessjoni emfitewtika temporanja skadiet fil-31 ta' Ottubru 2006. Illi a tenur tal-art 12 (8) tal-Kap 158 tal-Ligijiet ta' Malta l-konvenuti ma ghandhomx ebda protezzjoni ai termini tal-istess ligu u l-kirja hija regolata bl-ATT XXXI ta' 1995 u konsegwentement soggetta ghat-terminazzjoni wara li jghaddi l-perjodu lokatizzju skond l-hlas tal-kera (vide sentenza Rikors Numru 13/2019/1 fl-ismijiet **Georgina Grima et vs***

---

<sup>2</sup> A fol 1 *et seq* tal-proċess.

*Joseph Darmanin et deciza mill-Qorti Kostituzzjonali fl-1 ta' Dicembru 2021).*

- 4. Illi l-partijiet imbaghad dahlu f'kuntratt ta' kera datat 11 ta' Gunju 2007, registrat fl-atti tan-Nutar Myriam Spiteri Debono. (Dok C).*
- 5. Illi skond il-ligi kirja li ssir wara l-1 ta' Gunju ta' 1995 hija biss ghat-terminu miftiehem u gheluq dak it-terminu, l-inkwilin irid jizgombra mill-fond u dan ai termini tal-Att XXXI tal-1995.*
- 6. Illi fit-30 ta' Novembru 2022 r-rikorrenti ippresentaw ittra ufficjali fejn inghata avviz lil intimati sabiex iholli l-haga (congedo) fl-gheluq taz-zmien tal-kiri u cioe fl-ewwel ta' Mejju 2023 (Dok D).*
- 7. Illi l-intimati gew debitamenti notifikati bil-congedo izda irrifjutaw li jirritornaw il-propieta lis-sidien.*
- 8. Illi l-okkupazzjoni taghhom wara l-1 ta' Mejju 2023 hija abbuziva u illegali u dan stante r-ragunijiet premessi.*

**GHALDAQSTANT**, *ir-rikorrenti jitolbu bir-rispett lil din l-Onorabbli Qorti prevja kwalsiasi dikjarazzjoni neccessarja u opportuna u ghar-ragunijiet premessi jghidu l-intimati ghaliex m'ghandhiex:*

- I. Tiddikjara u Tiddeciedi l-kirja datata 11 ta' Gunju 2007 bejn il-partijiet ghandha tintemm fl-ewwel ta' Mejju 2023.*

**II. Tordna lil intimati sabiex fi zmien qasir u perentorju jizgombraw mill-fond 8 Inguanez Street, Mdina u jirritornaw il-fond lis-sidien.**

Ra l-assenjazzjoni datata 17 ta' Mejju 2023 maħruġa ai termini tal-artikolu 11(3) tal-Kapitolu 12 tal-Liġijiet ta' Malta u l-artikolu 520 tal-Kapitolu 9 tal-Liġijiet ta' Malta<sup>3</sup>.

Ra d-digriet tiegħu tas-6 ta' Ġunju 2023<sup>4</sup> fejn gie spjegat li l-atti kienu ġew a konjizzjoni tal-Bord fit-2 ta' Ġunju 2023.

Ra r-risposta tal-intimati mressqa fl-4 ta' Lulju 2023<sup>5</sup> fejn *ad litteram* gie eċċepit hekk:

*1. ILLI preliminarjament ir-rikorrenti iridu juru u jipprovaw it-titolu u allura l-interess guridiku tagħhom;*

*2. ILLI r-rikorrenti u l-intimati kienu dahlu f'Att pubbliku ricevut min-Nutar Dottor Myriam Spiteri Debono fil-11 ta' Ġunju 2007 fejn volontarjament u konsenwalment taw effett ex lege għad-disposizzjonijiet rilevanti tal-Kap 158, partikolarment Artiklu 12 (1) u 12 (2) – dan ifisser illi skond dik il-ligi u l-emendi relativi għaliha, l-inkwilin kellu d-dritt illi jibqa' fil-fond b'titolu ta' kera. Id-dicitura u l-lingwa tal-Ligi huma cari u tassattivi. Inoltre dan gie konsenswalment u volontarjament konfermat mir-rikorrenti meta resqu għal dak il-kuntratt;*

---

<sup>3</sup> A fol 22 *et seq* tal-proċess.

<sup>4</sup> A fol 24 tal-proċess.

<sup>5</sup> A fol 27 tal-proċess.

3. *ILLI l-esponenti ma jablux u ma jaccettawx il-posizzjoni illi bl-Att XXI tal-1993, inghata d-dritt lis-sid illi jittermina l-kirja li saret kif premess – tant illi l-artikolu 16 (2) (b) tal-Kap 158 espressament jeskludi l-applikazzjoni tieghu u inter alia f'dawn it-termini:*

*“t-tkomplija tal-okkupazzjoni ta’ dar b’kiri minghand id-directus dominus meta tintemm konċessjoni ta’ enfitewsi temporanja li ttemm fl-1 ta’ Ġunju, 1995 jew wara dik id-data skont l-artikolu 12 ma għandux jitqies bħala kiri li jsir fl-1 ta’ Ġunju, 1995 jew wara dik id-data.”*

*Dan huwa għaliex l-iskop politiko-legislativ tal-emendi tal-Kap 158 bl-Att XXIII tal-1979 u dak tal-Att XXXI tal-1995 kellhom skop differenti. Ir-ratio tal-Att XXXI kien li jilliberalizza s-suq għal kirjiet godda li saru wara l-ta’ Ġunju 1995 fil-kaz tal-Kap 69 u kirjiet u konċessjonijiet enfitewtici godda wara l-1 ta’ Ġunju 1995;*

4. *ILLI fil-kaz in ezami inghata d-dritt ex lege, illi fic-cirkostanzi tal-art 12 (1) u (2) tal-Kap 158, l-inkwilin jibqa’ jokkupa b’kera rivedibbli, li tiggedded skond il-Ligi għal zmien indefinit. Għandu jinghad illi r-rikorrenti voluntarjament dahlu f’kuntratt u Att pubbliku Notarili fejn dan ikkonfermawh u baqghu sa zmien recenti jircievu jaccettaw il-kera. Jigifier huma irratifikaw dan l-istat ta’ l-affarijiet;*

5. *ILLI qed jigi ukoll eccepit u ssir kull riserva legali f'sens aktar wiesgha illi dak illi sar validament u skond il-ligi fiz-zmien rilevanti jikkrea dritt favur il-partijiet li wettquh;*

6. *ILLI jinghad ukoll illi s-sentenza tal-Qorti Kostituzzjonali citata mir-Rikorrenti fir-Rikors Promotur taghhom u cioe' is-sentenza tal-Qorti Kostituzzjonali tal-1 ta' Dicembru 2021 fl-ismijiet Georgina armla minn Philip Grima et v Joseph Darmanin et iddeciediet ben divers minn dak citat – tant illi l-Qorti Kostituzzjonali irrevokat is-sentenza ta' l-ewwel Qorti u cahdet it-talbiet tar-rikorrenti. Dwar dan issir riserva li jigi ulterjorment trattat, izda ma hix applikabbli ghas-sitwazzjoni odjerna;*

7. *ILLI jinghad illi l-esponenti dejjem qaghdu ghall-obbligazzjonijiet lokatizji taghhom u ghalhekk ghandhom aspettativa legittima li r-rikorrenti joqghodu ukoll ghall-Ligi u l-pattijiet lokatizji. Tant illi, u inoltre, l-esponenti ghamlu spejjez u mijoramenti konsiderevoli fil-fond lilhom mikri, u dwar liema spejjez qed issir id-debita riserva;*

8. *ILLI ghaldaqstant it-talbiet tar-Rikorrenti ghandhom jigu michuda bl-ispejjez.*

*Salvi eccezzjonijiet ohra*

Ra n-nota tar-rikorrenti mressqa fl-10 ta' Ottubru 2023<sup>6</sup>, kontenenti l-affidavit ta' Dr. Philip Manduca.

---

<sup>6</sup> A fol 32 tal-process.

Ra dak li sehh fis-seduta tat-3 ta' Novembru 2023<sup>7</sup> meta nstemghet ix-xhieda ta' Edward Caruana u gew imressqa dokumenti koncernanti t-titolu tar-rikorrenti.

Ra dak li sehh fis-seduta tat-22 ta' Jannar 2024<sup>8</sup> meta gie mressaq l-affidavit ta' Dr. Simon Manduca<sup>9</sup>.

Ra dak li sehh fis-seduta tal-11 ta' Marzu 2024<sup>10</sup> meta tressqu l-affidavits tal-intimati.

Ra dak li sehh fis-seduta tas-6 ta' Mejju 2024<sup>11</sup> meta gie mwettaq il-kontro-eżami lil Dr. Philip Manduca.

Ra dak li sehh fis-seduta tad-19 ta' Ġunju 2024<sup>12</sup> meta nstemghet ix-xhieda ta' Anne Tabone u Martin Manduca.

Ra dak li sehh fis-seduta tal-25 ta' Ottubru 2024<sup>13</sup> meta nstemghet ix-xhieda tal-L-Eccellenza tagħha n-Nutar Dr. Myriam Spiteri Debono. Dakinhar l-intimati ingħataw żmien iressaq ċedoli u l-partijiet qablu li t-trattazzjoni finali issir bil-mod skritt.

Ra n-nota ta' sottomissjonijiet tar-rikorrenti mressqa fil-15 ta' Novembru 2024<sup>14</sup>.

---

<sup>7</sup> Verbal relattiv jinsab a fol 56 tal-proċess.

<sup>8</sup> Verbal relattiv jinsab a fol 174 tal-proċess.

<sup>9</sup> Nota relattiv tinsab a fol 175 tal-proċess.

<sup>10</sup> Verbal relattiv jinsab a fol 177 tal-proċess.

<sup>11</sup> A fol 197 tal-proċess.

<sup>12</sup> Verbal relattiv jinsab a fol 205 tal-proċess.

<sup>13</sup> A fol 217 tal-proċess.

<sup>14</sup> Din tibda a fol 223 tal-proċess.

Ra n-nota ta' sottomissjonijiet responsiva mressaq fl-udjenza tal-14 ta' Frar 2025<sup>15</sup>. Dakinhar il-kawża thalliet għas-sentenza.

Ra l-atti proċesswali kollha.

## **Ikkunsidra**

Illi l-provi, sa fejn dawn huma rilevanti għal dan il-każ, kienu s-segwent.

Illi f'dawn il-proċeduri xehed ir-rikorrent l-avukat **Philip Manduca**. Fl-affidavit tiegħu<sup>16</sup> jitlaq billi jispjega li l-fond huwa mikri lill-intimati versu l-kirja tal-elf Ewro (€1,000) fis-sena. Imbagħad jagħti rendikont shiħ ta' kif ir-rikorrenti saru sidien tal-fond. Fis-26 ta' Novembru 1985, l-fond ingħata b'titolu t'emfitewsi temporanju għal perjodu ta' wiehded u ghoxrin sena, lil ċertu Charles Vassallo. Imbagħad, fis-26 ta' Ottubru 1995, dan Charles Vassallo biegh l-utile dominju temporanju tal-perjodu rimanenti ta' ċirca ħdax il-sena lil l-intimat Edward Caruana. Meta dan il-perjodu skada, fil-11 ta' Ġunju 2007, huwa (għalih u għan-nom tar-rikorrenti l-oħra) daħal f'kuntratt ta' kera mal-intimati. Fit-30 ta' Novembru 2022, huma nfurmaw lill-intimati li ż-żmien tal-kirja kien sejjer jagħlaq fl-1 ta' Mejju 2023 u li huma riedu l-fond lura. Skond l-istess xhud, l-intimati m'għandhom l-ebda protezzjoni f'għajnejn il-liġi iżda dawn baqgħu jirrisjedu fil-fond.

Illi l-istess **Dr. Philip Manduca** gie mressaq għal kontro-eżami<sup>17</sup>. Hawnhekk jibda billi jikkonferma l-awtentiċità tad-dokumenti mressqa minnu. Jikkonferma li l-intimat Caruana kien jiġi għandu bil-ħlas, għad li ma jafx jekk mhux l-ewwel

---

<sup>15</sup> Din tibda a fol 231 tal-proċess.

<sup>16</sup> Dan jinsab a fol 33 tal-proċess.

<sup>17</sup> A fol 197A tal-proċess.



biċ-ċens imbagħad bil-kera. Kien hu l-persuna nkarigat mill-familja sabiex jiġbor il-kera. Qabel il-kuntratt man-Nutar Spiteri Debono, kien ġie deċiż li l-pożizzjoni legali li adotta l-intimat kienet korretta, u li dan kellu protezzjoni tal-liġi. Hu qatt ma mar fil-post u allura ma jafx jixhed dwar miljoramenti. Ma jafx jgħid jekk itfal tal-intimati jgħixux hemm ukoll.

Illi xehed ukoll l-intimat **Edward Caruana**. Imressaq mir-rikorrenti<sup>18</sup> jikkonferma li akkwista ċ-ċens temporanju minn Charles Vassallo fis-sena 1995. Wara li għalaq iċ-ċens, rappreżentat ta' sid il-kera ma kienx aċċettata iktar il-ħlas tal-kera u din ġiet depożitata. Sussegwentement sar kuntratt ieħor ma Nutar. Meta kien ħa ċ-ċens huwa kien iħallas lil Dr. Philip Manduca.

Illi **Edward Caruana** reġa' xehed din id-darba in eżami. Fl-affidavit tiegħu<sup>19</sup> jikkonferma li kien akkwista ċ-ċens rimanenti fis-sena 1995. Iċ-ċens kien għad fadallu 11-il sena u kien jagħlaq fil-31 ta' Ottubru 2006. Fi tmiem l-enfitewsi, l-padrin dirett (isemmi kemm lil Simon u Philip Manduca) m'aċċettawx li jibqa' fil-fond b'kera u għalhekk kien iddepożita xi flus il-Qorti (hu jgħid li kien feda' ċ-ċens). Saru xi diskussjonijiet bejn avukati u fil-11 ta' Ġunju 2007 l-kera ġiet regolata b'kuntratt. Kien hemm qbil li l-kirja tibqa kontrollata skond il-Kapitolu 158 tal-Liġijiet ta' Malta. Il-parti li jmiss tal-affidavit tikkonċerna tiswijiet, riparazzjoni u xogħol ta' manutenzjoni fuq il-fond, li ai fini ta' din il-kawża kienu irrelevanti. Dwar il-kera, jgħid li fis-sena 2018 kien ġie miktub li l-kera kellha toġhla kull 3 snin. Għad li huma jafu li kellhom iħallsu ftit inqas, bdew iħallsu elf Ewro fis-sena. F'Awwissu tas-sena 2002 Martin Manduca ġie għandu u qallu li kien hemm bżonn issir reviżjoni tal-kera. Hu qabel. F'Novembru 2022 ma kien rċieva ebda komunikazzjoni u għalhekk mar għand Dr. Philip Manduca bil-kera. Dan m'aċċettax iktar ħlas. Jagħlaq billi jgħid li fis-sena 2023 kien irċieva

---

<sup>18</sup> Xhieda relattiva tibda a fol 57 tal-proċes.s

<sup>19</sup> Dan jibda a fol 179 tal-proċess.

komunikazzjoni lir-rikorrenti riedu hlas ta' tlett elef Ewro fix-xahar. Skond l-intimat allura l-kwisjtoni m'hijiex zgumbrament izda r-rata tal-kera.

Illi xehdet ukoll **Sylvana Caruana**. Fl-affidavit tagħha<sup>20</sup> hija sempliciment tikkonferma l-kontenut tal-affidavit ta' Edward Caruana.

Illi xehed ukoll **Dr. Simon Manduca**. Fl-affidavit tiegħu<sup>21</sup> jispjega li l-fond kien ġie għandhom min-nanniet tiegħu u hija mikrija lill-intimati. Jispjega li l-fond kien ingħata lil Charles Vassallo b'ċens għal wiehed u għoxrin sena b'kuntratt tas-26 ta' Novembru 1985. Fis-sena 1995 iċ-ċens rimanenti ġie mibjugħ lil Edward Caruana. Fis-sena 2007 daħlu f'kuntratt ta' kera ma l-intimati. Fit-30 ta' Novembru 2022 informaw lill-intimati li fl-aħħar tal-kuntratt (skond hu fl-1 ta' Mejju 2023) huma riedu l-propjetà lura, izda l-intimati baqgħu jokkupaw il-fond.

Illi xehdet ukoll **Anne Tabone**. Imressaq mill-intimati<sup>22</sup> tgħid li hija taf b'dawn il-proċeduri izda m'hijiex involuta. Mistoqsija jekk tafx li saru xi miljoramenti fil-fond, ma tafx tirrispondi.

Illi xehed ukoll **Martin Manduca**. Imressaq mill-intimati<sup>23</sup> jgħid li huwa mar xi darbtejn fil-fond, fis-sena 2015 u 2023. Fit-tieni okkażjoni kien qal lill-intimati li l-familja tiegħu donnhom riedu l-fond lura.

Illi xehdet ukoll **L-Eċċellenza tagħha l-President ta' Malta n-Nutar Dr. Myriam Spiteri Debono**. Imressqa mill-intimati<sup>24</sup> tispjega li kienet ġie avvċinata mill-konjuġi Caruana xi żmien qabel il-pubblikazzjoni tal-kuntratt.

---

<sup>20</sup> A fol 183 tal-proċess.

<sup>21</sup> Affidavit jinsab a fol 176 tal-proċess.

<sup>22</sup> Xhieda relattiva tibda a fol 207 tal-proċess.

<sup>23</sup> Xhieda relattiva tibda a fol 210 tal-proċess.

<sup>24</sup> Xhieda relattiva tibda a fol 219 tal-proċess.

Kien spjegaw li huma ma kienux l-ewwel enfitewti u meta għadda l-perjodu taċċens is-sidien m'aċċettawx il-kera. Kien hemm diskussjonijiet bejn l-avukat ta' Caruana u l-avukat Philip Manduca u giet avvicinata sabiex tagħmel il-kuntratt. L-istruzzjonijiet ħadithom kemm minn Caruana u Manduca. Bejn il-kuntatt inizjali u l-kuntratt finali kien hemm xi sitt xhur.

### **L-Ewwel Eċċezzjoni – Titolu**

Illi fl-ewwel eċċezzjoni tagħhom l-intimati jeżiġu li r-rikorrenti jgħibu prova tat-titolu tagħhom.

Illi l-ligi tal-kera tagħna, għustament, tirrikonoxxi li sid il-kera m'għandux għalfejn ikun neċessarjament sid tal-fond<sup>25</sup>. Huwa propju għalhekk li din tirreferi

---

<sup>25</sup> Artikolu 1530 tal-Kapitolu 16 tal-Liġijiet ta' Malta. Fost oħrajn, il-Bord jissenjala dak li gie deċiż fis-sentenza fl-ismijiet **Emmanuel Vella et vs Abdul Al-Kadi sive Abdul Al Kali**, (App Ċiv Nru: 2725/1996/1) mogħtija mill-Qorti tal-Appell (Sede Superjuri) nhar id-29 ta' April 2005 fejn ingħad hekk: *"In-nuqqas ta' relazzjoni bejn l-inkwilin u sid il-fond, izda, mhux bil-fors twassal għan-nuqqas ta' titolu. Infatti l-istess Kodici Civili fl-Artikolu 1530 jipprovdi b'mod espress għall-validita' ta' dawk il-kirjiet li jkun konnessi minn persuni li ma jkunux is-sidien tal-fond mikri. Inoltre, inkwantu kirja hija obbligazzjoni ta' natura strettament personali, mhux mehtieg li minn jikkoncediha jkun sid il-fond lokat, izda, kif osservat il-Prim Awla tal-Qorti Civili fis-sentenza tagħha ta' l-1 ta' Settembru, 1964 fil-kawza fl-ismijiet "Walter Agius vs Carmelo Cachia" il-lokatur jista' jkun "inkwilin, semplici uzufruttwarju, kreditur antikretiku, u pussessur tal-fond, anki b'titolu abusiv u illegittimu, rizolubbli u tranzitorju". Dan, kif osservat dik il-Qorti fis-sentenza citata, b'rispett ukoll lejn dak li jipprovdi l-kap rigwardanti l-jeddijiet u l-obbligi ta' sid il-kera billi, "(il-ligi) dejjem tirriferixxi għal sid il-kera, u f'ebda parti ta' l-istess ligi ma jinsab imadahhal il-'proprietarju tal-fond'". (enfasi tal-Bord.)* Bl-istess mod, issir referenza għas-sentenza fl-ismijiet **Shalmi Bakery Limited vs Louis Mula**, (App Ċiv Nru: 1174/2003/1) mogħtija mill-Qorti tal-Appell (Sede Superjuri) nhar il-31 ta' Ottubru 2014 fejn ingħad hekk: *"Trattat il-meritu tal-ewwel eccezzjoni, marbuta mal-interess għuridiku tassocjeta' attrici li tippromuovi din il-kawza, jigi notat li għalkemm hu veru li l-forn inkwistjoni huwa tal-konjugi Tonna, l-iskrittura tat-23 ta' Dicembru 2000, saret f'isem is-socjeta' attrici, u l-obbligazzjonijiet li assumu l-konvenut kien lejn din is-socjeta'. Il-qafas tal-pretensjoni tas-socjeta' attrici hi din l-iskrittura, u fuq listess skrittura hija s-socjeta' attrici li tidher bhala l-kreditur tal-obbligazzjoni."*

għal sid il-kera u mhux propjetarju<sup>26</sup>. It-talbiet magħmula mir-rikorrenti fil-każ odjern, huma spettanti lil sid il-kera<sup>27</sup> u mhux sid il-propjeta<sup>28</sup>.

Illi mill-provi irriżulta ċar lir-rikorrenti kellhom l-interess meħtieġa sabiex iressqu din il-kawża u dan bil-provi minnhom imressqa. Tassew, din l-eċċezzjoni kienet tistona xi ftit meta wieħed jikkunsidra li l-intimat daħlu volontarjament f'kuntratt ta' kirja ma ħafna mir-rikorrenti. Fi kwalunkwe każ, din l-eċċezzjoni hija ormai sorvolata billi r-rikorrenti ressu provi tajbin tant li l-intimati ma jgħidni l-ebda kelma dwarha fin-nota aħħarija tagħhom.

---

<sup>26</sup> Huwa t'interess, bħala eżemplari, li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-propjetarju" li seta' jippreżenta tali rikors, l-Att XXIV 2021, għustament, illum jutilizza l-kliem "sid il-kera".

<sup>27</sup> Eżemplari ta' każ bħal dan huwa l-każ fl-ismijiet **Joseph Mercieca et vs Michael Mercieca et**, (App Ċiv Nru: 1473/2002/1) mogħtija mill-Qorti tal-Appell (Sede Inferjuri) nhar il-24 ta' Jannar 2007 fejn gie mfakkar hekk: *"Fl-ewwel lok qed jiġi rilevat illi għall-assunzjoni tal-kwalita ta' lokatur mhux neċessarju li wieħed ikun sine qua non proprjetaju tal-ħaġa lokata, imma hu biżżejjed li jkollu d-disponibilità tal-ħaġa. Konsegwentement, il-konduttur ma jistax jikkontrasta u jirreżisti l-pretiża tal-lokatur għal pagament tal-kanoni miftiehma billi jakkampa b'difiża illi min krielu ma huwiex ukoll il-proprietarju tal-ħaġa"*.

<sup>28</sup> Kif tajjeb ingħad fis-sentenza fl-ismijiet **Nicholas Vassallo vs Joseph Farrugia et**, (Rik Nru: 903/2021) mogħtija minn dan il-Bord diversament presedut nhar it-8 ta' Marzu 2023 (mhux appellata) u ċioé li: *"Madanakollu l-liġi tal-kera toħloq distinzjoni bejn "sid il-fond" soġġett għalllokazzjoni u "sid il-kera". Filfatt, G. Cian u A. Trabucchi jsostnu li: "La concessione in locazione di un immobile non costituisce atto esclusivo del proprietario, potendo legittimamente assumere veste di locatore anche colui che abbia la mera disponibilità de bene medesimo (04/14395). Il contratto di locazione ha natura personale e prescinde del tutto dall'esistenza e titolarità nel locatore di un diritto relate sulla cosa... .. Pertanto chiunque abbia la disponibilità di fatto di una cosa in base a titolo non contrario a norme di ordine pubblico (esclusi, cioè, il ladro, il ricettatore, l'usurpatore di immobile, etc.: 98/10627) può validamente concederla in locazione."* Din il-fehma hija wkoll konkordi mal-użu tal-kliem "Sid il-kera" aktar milli l-kliem "Sid il-fond" fl-Ordinanza li Tirregola t-Tigdid tal-Kiri tal-Bini. Di più, l-Artikolu 1530 tal-Kodiċi Ċivili jippermetti l-ġoti b'kiri minn dak li jkun jippossjedi l-ħaġa taħt diversi titoli, fosthom ta' fedekommess, użufrutt jew inkella taħt titolu ieħor temporanju jew li jista' jinħall. Isegwi, b'hekk, li "sid il-kera" mhux neċessarjament ikun il-propjetarju tal-fond konċess b'lokazzjoni, iżda biżżejjed li jkollu xi forma ta' pussess legali fuqu"

Illi għalhekk, ladarba din l-l-eċċezzjoni m'għadhiex ta' xkiel għall-azzjoni tar-rikorrenti din qiegħda tigi miċħuda.

## **Mertu**

Illi fil-fehma tal-Bord il-kwistjonijiet li jehtiegu determinazzjoni f'dan il-każ huma tnejn. Fl-ewwel lok irid jiġi deċiż jekk l-intimati, bħala enfitewti godda (u mhux originali) kellhomx il-jedd li jkomplu jokkupaw il-fond taht titolu ta' kera mal-għeluq tat-terminu tal-konċessjoni enfitetwika. Jekk it-twegiba għal dan l-ewwel kweżit tkun fl-affermattiv, allura mbagħad imiss li jiġi eżaminat l-import tal-kuntratt ta' bejn il-partijiet tas-sena 2007.

## **Jeddijiet tal-intimati skond il-kuntratt tas-6 ta' Ottubru 1995.**

Illi l-mistoqsija hija din: Meta l-intimati akkwistaw iċ-ċens għaž-żmien li kien għad fadal, akkwistaw ukoll il-jedd tal-protezzjoni tal-liġi derivanti mill-Kapitolu 158 tal-Liġijiet ta' Malta?

Illi skond l-artikolu 12(8) tal-Kapitolu 158 tal-Liġijiet ta' Malta, fir-rigward ta' ċnus li jaqgħu fit-tifsira tal-artikolu 12(2)(a) tal-Kapitolu 158 tal-Liġijiet ta' Malta, il-kontinwazzjoni tal-okkupazzjoni b'titolu ta' kera, minn persuna li ma tkunx l-enfitewta originali, mal-għeluq taċ-ċens temporanju tista' ssir hekk:

*(a) jekk –*

*(i) il-persuna li tkun tokkupa d-dar fid-data msemmija kompliet tokkupa d-dar bħala residenza ordinarja tagħha sakemm mietet; u(ii) il-persuna li tkun tokkupa d-dar bħala residenza ordinarja tagħha fl-egħluq tal-enfitewsi kienet tirrisjedi mal-enfitewta fi żmien mewtu u kellha f'dak iż-żmien il-kwalifiki l-oħra kollha biex tigi meqjusa bħala kerrej għall-*

*finijiet ta' dan l-artikolu; jew(b) jekk -(i) il-persuna li tkun qed tokkupa d-dar bħala residenza ordinarja tagħha fl-imsemmija data tkun kisbet u t-titolu li bih kienet hekk tokkupa d-dar mingħand l-enfitewta li jkun jokkupa d-dar bħala residenza ordinarja tiegħu mal-egħluq tal-enfitewsi jew, jekk l-enfitewta li mingħandu jkun inkiseb l-imsemmi titolu jmut qabel l-egħluq tal-enfitewsi, mingħand l-enfitewta li l-werriet tiegħu jkun jokkupa d-dar bħala residenza ordinarja tiegħu mal-egħluq tal-enfitewsi; u(ii) sa l-egħluq tal-enfitewsi, ebda persuna barra mill-persuna fuq imsemmija u mill-imsemmi enfitewta, jew il-werriet tiegħu, u membri tal-familja tagħhom li jkunu jgħixu magħhom, ma kienet okkupat id-dar b'xi mod ikun li jkun; u (iii) mhux iktar tard mit-30 ta' Settembru, 1979, jingħata avviż bil-miktub lill-Awtorità tad-Djar dwar it-titolu li tahtu tkun okkupata d-dar fil-21 ta' Ġunju, 1979, li jgħid ix-xorta ta' dak it-titolu, għal kemm żmien ikun mistenni jdum u l-isem tal-persuna li tkun tokkupa d-dar taht dak it-titolu.*

Illi mbagħad, l-artikolu 12(2)(a) tal-Kapitolu 158 tal-Liġijiet ta' Malta jrid hekk:

*(2) Meta dar ta' abitazzjoni tkun ingħatat b'enfitewsi temporanja - (a) għal perijodu ta' mhux iżjed minn tletin sena, jekk il-kuntratt ikun sar qabel il-21 ta' Ġunju, 1979*

Illi minn dan joħroġ li jekk iċ-ċens oriġinali kien wieħed marbut mal-artikolu 12(2)(a) tal-Kapitolu 158 tal-Liġijiet ta' Malta, allura dak kollu li jkun sar wara jkun wieħed inutili, għaliex l-intimat, fiċ-ċirkostanzi ta' dan il-każ, ma kien ikollu ebda jedd ikompli bil-kera u semmai ikun qiegħed jokkupa l-fond biss sforz

interpretazzjoni ħażina tar-rikorrenti<sup>29</sup>. Madanakollu dan m'huwiex il-każ tal-lum.

Illi rriżulta li l-intimati akkwistaw iċ-ċens temporanju rimanenti ta' kuntratt ta' ċens li kien beda fis-sena 1985 u allura wara d-data li tindika l-ligi<sup>30</sup>. Jiġi b'hekk li meta huma akkwistaw iċ-ċens rimanenti, akkwistaw il-protezzjoni offruta wkoll lill-enfitewta Charles Vassallo. Il-Qrati tagħna, f'ċirkostanzi simili għal dawn, ukoll irrangunaw b'dan il-mod<sup>31</sup> u dan il-Bord ma ngħatalu l-ebda raġuni l-għala għandu jmur kontra din l-interpretazzjoni.

---

<sup>29</sup> Ara f'dan is-sens is-sentenza fl-ismijiet **Georgina Grima et vs Joseph Darmanin et** (Rik Kost Nru: 13/19/1) mogħtija mill-Qorti Kostituzzjonali nhar il-1 ta' Diċembru 2021 (inċidentalment din is-sentenza giet erronjament utilizzata mir-rikorrenti biex isostnu t-teżi tagħhom). Bl-istess mod, issir referenza għas-sentenza fl-ismijiet **Mary Cassar vs L-Avukat tal-Istat et**, (Rik Kost Nru: 213/2023) mogħtija mill-Prim Awla tal-Qorti Ċivili (Sede Kostituzzjonali) nhar it-23 ta' Frar 2024 (mhux appellata).

<sup>30</sup> Dik tal-21 ta' Ġunju 1979.

<sup>31</sup> Issir ampja referenza għas-sentenza fl-ismijiet **Carmelo Brincat et vs Mario Caruana et**, (Ċit Nru: 1065/2007) mogħtija mill-Prim Awla tal-Qorti Ċivili nhar it-30 ta' Novembru 2009 (mhux appellata) fejn ingħad hekk: *"I. Din il-Qorti ma taqbilx mal-interpretazzjoni li qed jagħtu l-atturi għall-istat tad-dritt u cioe' li sabiex ilkonvenuti jkunu jistgħu jesigu li fi tmiem ic-cens temporanju jikkonvertu t-titolu għal kera, iridu jkunu listess persuni li hadu c-cens fil-bidu. Dan għaliex dak li qed jipprospettaw l-atturi japplika biss fejn si tratta ta' cens temporanju li jkun għal zmien inferjuri għal 30 sena u li jkun beda qabel il-21 ta' Ġunju 1979. Il-kaz in esami huwa differenti. J. L-Art. 12(2)(b) huwa car. Fil-kaz ta' cens li jkun sar wara l-21 ta' Ġunju 1979, l-enfitewta għandu dritt jikkonverti f'kera t-titolu tal-okkupazzjoni tiegħu. Dan ighodd għall-konvenuti ladarba kienu l-enfitewti, huma cittadini Maltin u l-fond de quo huwa r-residenza ordinarja tagħhom."* Bl-istess mod, issir referenza għas-sentenza fl-ismijiet **Maria Concetta Scicluna vs Carmelo Farrugia et**, (Ċit Nru: 993/2004) mogħtija mill-Prim Awla tal-Qorti Ċivili nhar id-19 ta' Ottubru 2006 (mhux appellata) fejn gie deċiż hekk: *"L-enfitewsi in kwistjoni huwa kuntratt li sehh wara l-21 ta' Ġunju, 1979, u kwindi hu milqut bil-provvedimenti tal-artikolu 12(2)(b) tal-Ordinanza li Tnehhi l-Kontroll tad-Djar (Kap. 158 tal-Ligijiet ta' Malta). Skond dak l-artikolu, fit-tmiem enfitewsi simili, jekk l-enfitewta jkun cittadin malti u jkun jokkupa d-dar bħala residenza ordinarja tiegħu, ikollu l-jedd li jibqa' jokkupa d-dar b'kera mingħand il-padrin dirett bil-kondizzjonijiet miftiehma jew stabbiliti fil-ligi. Jidher li l-konvenuti kienu qed jinvokaw dan l-artikolu, għax fi tmiem l-enfitewsi, baqgħu fil-fond u offrew li jhallsu kumpens għal wara z-zmien ta' enfitewsi originarjament koncess. L-attrici issostni li l-konvenuti m'għandhomx dritt jibqgħu in okkupazzjoni tal-fond, peress li l-ligi tipprotegi biss l-enfitewta originali. Din l-interpretazzjoni giet, pero', skartata b'sentenza li din il-Qorti tat fit-8 ta' Mejju, 1984, fil-kawza fl-ismijiet "Mifsud et vs Tabone et", wara li osservat li dak li jipprovdni l-artikolu 12(9)(b), li jitkellem fuq l-enfitewta "originali", japplika biss għall-kuntratt ta' enfitewsi mhux milqut bis-subartikolu (2)(a) jew (b), jiġifieri enfitewsi kontemplata fis-subartikolu (4), u cioe', ta' aktar minn 30 sena u li jkun sar qabel il-21 ta'*

Illi eliminati ir-restrizzjonijiet tal-artikolu 12(8) allura, l-konkluzjoni logika hija li meta l-intimat Caruana daħal fil-kuntratt ma' Vassallo huwa kien qiegħed jakkwista wkoll il-jeddijiet tal-istess Vassallo u seta jikkonverti titolu ta' ċens għal wieħed ta' kera mal-għeluq tal-perjodu rimanenti<sup>32</sup>, għaliex hemmhekk il-ligi ma tagħmilx distinzjonijiet fuq it-tifsira tal-kelma enfitewta. Magħdud ma dan, ma hemm ebda dubju li l-intimati huma ċittadini Maltin u li jutilizzaw il-fond bħala r-residenza ordinarja tagħhom.

Illi għalhekk l-intimati kellhom kull jedd li fl-għeluq taċ-ċens temporanju jikkonvertu l-istess titolu f'wieħed ta' kera.

Illi deċiż hekk, imiss li jiġi eżaminat l-import tal-kuntratt ta' kera li ġie magħmul mill-partijiet fis-sena 2007 għandux jitqies bħala kuntratt li wassal għar-rapport ġuridiku **għdid** jew allura kienx biss kristallizzazzjoni tad-drittijiet u obbligi reċiproki, emergenti mill-ligi.

### **Mertu- Kuntratt ta' kera tas-sena 2007**

Illi l-mistoqsija issa hija din: Stabbiliti l-jeddijiet tal-intimati fuq il-fond wara l-għeluq taċ-ċens, x'inhu l-import tal-kuntratt ta' kera magħmul fis-sena 2007? Fi kliem ieħor, b'dak il-kuntratt, l-intimati riedu jiżvestu ruħhom mill-jeddijiet tagħhom skond il-Kapitolu 158 tal-Ligijiet ta' Malta?

---

*Gunju, 1979 – li mhux il-kaz tal-enfitewsi in kwistjoni. Fil-kazijiet l-oħra, m'hemmx limitazzjoni fuq it-tifsira tal-kelma “enfitewta”, li allura tolqot kull min huwa l-enfitewta fit-tmien tal-enfitewsi.” (enfasi tal-Bord).*

<sup>32</sup> Hekk similment ġie deċiż f'każ ta' sub-enfitewta. Referenza qiegħda ssir għas-sentenza fl-ismijiet **Paul Borg vs Sharon Bellizzi** (App Ċiv Nru: 328/2004) mogħtija mill-Qorti tal-Appell (Sede Inferjuri) nhar it-12 ta' April 2007.



Illi bħala daħla qasira, u mingħajr dilungar żejjed, huwa aċċettat li n-novazzjoni hija waħda mill-modi li ġġib fix-xejn obligazzjoni<sup>33</sup>. Huwa mgħallem kemm dottrinalment<sup>34</sup> u fil-ġurisprudenza li n-novazzjoni m'għandhiex għalfejn tkun espressa u tista' tkun waħda taċita, iżda mhux preżunta<sup>35</sup>. Ġie aċċettat ukoll li sabiex tissussisti n-novazzjoni irid ikun hemm l-inkompatibilità bejn iż-żewġ obligazzjonijiet u wkoll, fid-dubju n-novazzjoni għandha tiġi eskluża<sup>36</sup>.

Illi b'dawn il-fehmiet f'moħħ il-Bord, qiegħed jinstab li dawn l-elementi ma jissussistux. Dan qiegħed jingħad minħabba s-segwent:

- 1) Meta wieħed jikkonsidra t-tempistika ta' meta saret il-kitba (ftit wara l-għeluq taċ-ċens u wara negozjati fuq il-jeddijiet rispettivi), u l-

---

<sup>33</sup> Artikolu 1145(b) tal-Kapitolu 16 tal-Liġijiet ta' Malta.

<sup>34</sup> Fl-opra tiegħu **Corso Teorico-Pratico di Diritto Civile**, il-ġurist Francesco Ricci jgħid hekk: *“La novazione non in altro consiste se non nella sostituzione di una nuova obbligazione ad altra precedente, che, col sorgere di questa, rimane estinta. Tre elementi pertanto sono indispensabili a costituire novazione, vale a dire: un'obbligazione precedente, un'obbligazione nuova, e la volontà delle parti di sostituire questa seconda obbligazione alla prima”*. – UTET, 1923, III edizzjoni, Vol VII, para 285 a fol 358. Imbagħad ikompli jampjifika hekk: *“Perché la novazione non si presume? Perché ogni novazione contiene implicita una rinuncia alla precedente obbligazione e le rinunce non si presumono mai; come la rinuncia deve essere chiaramente dimostrata, così del pari la volontà delle parti di effettuare la novazione deve chiaramente risultare dall'atto, nè può stabilirsi per via di presunzione. Ciò però non vuol dire che le parti debbono esplicitamente dichiarare nell'atto la loro volontà di effettuare la novazione ... imperocché la volontà di novare può chiaramente risultare, quantunque non esplicita, ma contenuta implicitamente e necessariamente nelle convenzioni intervenute tra le parti e nelle relative circostanze di fatto. La novazione pertanto dipende dalla volontà delle parti, perché essendo arbitrio dei loro interessi, non può che spettare ad esse il giudizio sulla convenienza di sostituire, oppure no, un'altra obbligazione.”* UTET, 1923, III edizzjoni, Vol VII, para 287 a fol 359-360.

<sup>35</sup> Artikolu 1180(2) tal-Kapitolu 16 tal-Liġijiet ta' Malta.

<sup>36</sup> Fost oħrajn isir riljev għas-sentenza fl-ismijiet **Joanna Briffa vs Bernard Gauci et.** (App Ċiv Nru: 1192/2003/1) mogħtija mill-Qorti tal-Appell (Sede Inferjuri) nhar it-22 ta' Ġunju 2005 fejn ġie mfakkar hekk: *“Intqal ukoll illi “biex ikun hemm novazzjoni hemm bżonn li jkun hemm l-inkompatibilità ta' l-eżistenza taz-żewġ obligazzjonijiet, u f'kaz ta' dubju, in-novazzjoni għandha tiġi eskluża”* (Kollez. Vol. XXXIV P II p 657; Vol. XLVIII P II p 794; Vol. L P I p 412)” Ara wkoll is-sentenza fl-ismijiet **HSBC Bank (Malta) plc vs Pirella Supermarkets Limited.** (App Ċiv Nru: 829/11) mogħtija mill-Qorti tal-Appell (Sede Superjuri) nhar id-29 ta' April 2016.

kontenut ta' dik il-kitba, għal dan il-Bord huwa ċar li l-partijiet riedu sempliciment jikkodifikaw f'għamla ta' kuntratt il-pożizzjoni emergenti mill-Kapitolu 158 tal-Liġijiet ta' Malta. Dan hareġ ukoll mix-xhieda oġġettiva tan-Nutar li rredigiet l-att.

- 2) Skond ix-xhieda in kontro-eżami ta' Dr. Philip Manduca hareġ biċ-ċar lir-rikorrenti aċċettaw li l-intimati kellhom il-protezzjoni tal-ligi<sup>37</sup>.
- 3) Huwa ta' sinjifikat li f'dak l-istess kuntratt ingħad hekk: *“Now therefore by virtue of this deed both owner/lessor and tenants are regulating their position according to Chapter one hundred fifty eight of the Laws of Malta that is the Housing (Decontrol) Ordinance and particularly Article twelve sub article One and sub article Two thereof, the rent payable for the next fifteen years and thereafter to be established according to Article Twelve sub Article Two One (12(2)(i)) of the said Housing (Decontrol) Ordinance).* Għal dan il-Bord hija din ir-referenza għal dik il-ligi titkellem waħedha.
- 4) Fl-att pubbliku ma hemm l-ebda terminu tal-kera, għaliex il-partijiet kienu jafu sew li ma setgħux jillimitaw l-effetti tal-Kapitolu 158 tal-Liġijiet ta' Malta b'dan il-mod.
- 5) L-istess jingħad dwar l-ammont ta' kira pagabbli, dan huwa skond l-istess ligi.

Illi mela hareġ li l-partijiet sempliciment għażlu li jikkodifikaw fi ftehim dak li kienet tipprovdi l-ligi. Ir-rikorrenti u l-awturi tagħhom ma kellhomx għażla salv li jgħarrfu lill-intimati<sup>38</sup> wara l-iskadenza taċ-ċens. Il-Qrati tagħna kellhom issa

---

<sup>37</sup> Il-Bord qiegħed jistrieħ fuq ix-xhieda tiegħu u dan mingħajr referenza għall-ittra legali eżebita.

<sup>38</sup> Il-Bord jagħmel referenza għas-sentenza fl-ismijiet **Hector Cassola vs Kylie Cini**, (Rik Appell Nru: 123/2018/1) mogħtija mill-Qorti tal-Appell (Sede Inferjuri) nhar il-21 ta' April

diversi okkażjonijiet sabiex jeżaminaw kuntratt simili u b'mod linjari (kemm f'qafas Kostituzzjonali jew Konvenzjonali<sup>39</sup> u f'dawk relatati ma' proċeduri dwar

---

2021 fejn dwar argument simili b'fatti li jixxiebhru rraġunat hekk: “*Il-Qorti tirrileva li prinċipji ewlenin li jirregolaw l-istitut tan-novazzjoni huma li n-novazzjoni ma tistax tiġi preżunta, u li fejn jeżisti dubju, il-preżunzjoni m'għandhiex tkun li saret novazzjoni. Huwa prinċipju stabbilit ukoll li ma jista' jkun hemm l-ebda novazzjoni jekk l-obbligazzjoni l-antika ma tiġix estinta kompletament imma tiġi semplicement modifikata, u meta l-partijiet iżidu jew ivarjaw xi haġa mill-obbligazzjoni originali kkuntrattata bejniethom, ma jistax jintqal li jkun hemm novazzjoni. Ma jistax ikun hemm novazzjoni sakemm l-obbligazzjoni originali miftiehma bejn il-partijiet ma tiġix maqtula. Huwa prinċipju stabbilit ukoll li novazzjoni tagħti lok għal obbligazzjoni ġdida li tkun inkompatibbli mal-obbligazzjoni originali, u li bejn il-partijiet kontraenti jrid ikun hemm l-animus novandi.* 18. *Il-Qorti hija tal-fehma li l-fatt waħdu li bl-iskrittura tas-26 ta' Jannar, 2000 gie miftiehem ammont ta' kera li huwa akbar minn dak stipulat fl-iskrittura tat-22 ta' Ġunju, 1989, ma jammontax għal novazzjoni. Il-partijiet għal dak il-ftehim bl-ebda mod ma riedu li joqtlu l-obbligazzjoni originali li kienet tirregola din ir-relazzjoni, tant hu hekk li f'dan il-ftehim tas-sena 2000, intqal bl-aktar mod espress li l-partijiet kienu qegħdin jirreferu għall-ftehim ta' lokazzjoni originali ffirmat bejn Maria Egizia Cassola u Maria Victoria Cassar, u għall-iskritturi privati tat-22 ta' Ġunju, 1989 u tat-18 ta' Settembru, 1989. Fil-ftehim tas-sena 2000 intqal ukoll bl-aktar mod espress li l-kundizzjonijiet imposti fil-kuntratt originali ta' lokazzjoni kellhom jibqgħu vigenti, u l-inkwilina obligat ruhha li tosserva l-kundizzjonijiet kollha fil-ftehim originali. Intenzjoni aktar ċara minn hekk li l-partijiet ma ridux joqtlu l-obbligazzjoni originali, ma setax ikun hemm. Il-partijiet għall-ftehim tas-sena 2000 fl-ebda waqt ma indikaw, aħseb u ara kemm esprimew ix-xewqa li joqtlu l-obbligazzjoni originali kkuntrattata, sabiex jissostitwuha b'dan il-ftehim il-ġdid. Il-fatt li l-partijiet varjaw l-ammont ta' kera li kellu jithallas ma kellux iwassal lill-Bord jew lill-appellant għall-konkluzjoni li f'dan il-każ kien hemm novazzjoni.”*

<sup>39</sup> Fost oħrajn, il-Bord jissenjala dak deċiż fis-sentenza fl-ismijiet **Robert Galea vs L-Avukat Ġenerali et**, ((Rik Kost Nru: 50/2015) mogħtija mill-Prim Awla tal-Qorti Ċivili nhar is-7 ta' Frar 2015 (mhux appellata) fejn intqal hekk: “*Illu wara li l-Qorti qieset sewwa l-imsemmija ftehim ta' kirja fil-qafas ta' ċirkostanzi fattwali u legali li jolqtu l-każ, hija tasal għall-fehma li l-ftehim ta' kirja li daħlu għalih ir-rikorrent u l-intimati Ganado ma kienx wiehed li halaq novazzjoni tal-kirja li kienet tnisslet dwar il-post bis-saħħa tal-liġi. Din il-fehma tasal għaliha minhabba li dak iż-żmien li saret ilkitba, ir-rikorrent ma kellux għażla li ma jagħrafx il-kirja li kienet inħalqet favur l-intimati Ganado fuq il-post tiegħu bis-saħħa tal-liġi. Fit-tieni lok, għalkemm xi wħud mill-patti magħmula fil-kitba kienu jmorru lil hinn minn dak li jstipula l-artikolu 12(2) tal-Kapitolu 158 f'dak li jirrigwarda l-kundizzjonijiet li taħthom kirja maħluqa ex lege kellha tkun regolata, il-qofol tal-ftehim kien marbut sewwasew mat-tħaddim talimsemmi artikolu u l-bidliet li ddaħħlu fil-liġi bl-Att XXIII tal-1979. Fit-tielet lok, il-fatt waħdu li sid jipprova jikseb l-akbar ġid minn sitwazzjoni legali li tikkundizzjonah, ma jfissirx b'daqshekk li jkun qabel ma' dik il-qagħda u warrab kull ilment li jista' għandu dwar iċ-ċaħda jew l-indħil fit-tgawdija ta' hwejġu minhabba f'liġi bħal dik jew illi irrinunzja għall-jedd li jitlob rimedju;”* Fuq l-istess vena, issir ukoll referenza għas-sentenza fl-ismijiet **Rose Borg vs Avukat Ġenerali et**, (Rik Kost Nru: 25/2013) mogħtija mill-Qorti Kostituzzjonali nhar il-11 ta' Lulju 2016. Sa fejn hekk applikabbli, il-Bord jagħmel referenza għas-sentenza fl-ismijiet **Victor Vella et vs Monica Borg Olivier De Puget et**, (Rik Kost Nru: 156/2019) mogħtija mill-Prim Awla tal-Qorti Ċivili (Sede Kostituzzjonali) nhar il-10 ta' Diċembru 2020.

awment fil-kera skond it-test tal-mezzi<sup>40</sup>) dejjem sabu li tali kuntratti ma jistgħux jitqiesu bħala estinzjoni tal-obbligazzjonijiet naxxenti mill-ewwel kuntratt ta' ċens<sup>41</sup>.

Illi għadarba l-Bord qiegħed isib li dan il-kuntratt ta' kera ma jistax jitqies bħala kuntratt ġdid, allura l-konsegwenza naturali hija li r-rikorrenti ma setgħux jinqdew bl-artikoli 1536 u 1537 tal-Kapitolu 16 tal-Liġijiet ta' Malta sabiex jipprovaw joqtlu din ir-relazzjoni<sup>42</sup>, għaliex dik il-liġi ma tapplikax.

Illi b'hekk jiġi lit-talbiet tar-rikorrenti m'għandhomx mis-sewwa u qegħdin jiġu riġettati.

## **Konkluzjoni**

Għaldaqstant il-Bord qiegħed jiddeċiedi din il-vertenza billi:

- 1) Jiċhad l-ewwel eċċezzjoni tal-intimati.
- 2) Jilqa' l-eċċezzjonijiet rimanenti tal-intimati u b'hekk jiċhad it-talbiet tar-rikorrenti.

L-ispejjeż ta' dawn il-proċeduri jiġihallu fl-intier tagħhom mir-rikorrenti.

---

<sup>40</sup> Fost diversi, il-Bord jagħmel referenza għas-sentenza fl-ismijiet **Dr. Joseph Lia et vs Carmel Sciberras et**, (Rik Nru: 518/2021) mogħtija minn dan il-Bord diversament preseduta nhar it-28 ta' April 2023 (mhux appellata); dik fl-ismijiet **Giovanna Testa et vs Alex Pace Gouder et**, (Rik Nru: 66/2020) mogħtija minn dan il-Bord diversament presedut nhar il-5 ta' Ottubru 2021, kif ukoll dik fl-ismijiet **Robert Galea vs Maġġur John sive Vanni Ganado**, (Rik Nru: 41/2017) mogħtija minn dan il-Bord diversament presedut nhar il-24 ta' Settembru 2018 (għalkemm din ġie varjata fl-istadju tal-appell, dan l-istess raġunament reġa' sab konferma anke mill-Qorti tal-Appell).

<sup>41</sup> Fost oħrajn, il-Bord jissenjola wkoll s-sentenza tiegħu fl-ismijiet **Simon Micallef et vs Delia Efton**, (Rik Nru: 487/2023) mogħtija nhar il-15 ta' Lulju 2023 (mhux appellata).

<sup>42</sup> Ara kontenut tal-ittra uffiċjali mressqa a fol 21 tal-proċess.

**Dr Joseph Gatt LL.D.**  
Maġistrat

**Annalise Spiteri**  
Deputat Registratur